



सातौं गाउँसभा बैठकमा २०७७ साल असार १० गते
बुधबार गाउँपालिका उपाध्यक्ष श्री लक्ष्मी खनालले
प्रस्तुत गर्नु भएको



आर्थिक वर्ष २०७७/०७८ को
बजेट वक्तव्य



रिब्दीकोट गाउँपालिका
खस्यौली, पाल्पा
५ नं प्रदेश, नेपाल
२०७७

श्रद्धेय अध्यक्षज्यू, गाउँसभा सदस्यज्यूहरु, राष्ट्रसेवक कर्मचारीहरु, पत्रकारहरु लगायत उपस्थित सम्पूर्ण महानुभावहरु ।

कोरोना भाइरस(कोभिड-१९) को विश्वव्यापी महामारीले सिर्जना गरेको प्रतिकूल अवस्था र चुनौतीपूर्ण परिस्थितिका बीच आज म यस रिब्दीकोट गाउँपालिकाको उपाध्यक्ष एवं बजेट तथा कार्यक्रम तर्जुमा समिति संयोजकको हैसियतले यस सम्मानित सभा समक्ष आ.व. २०७७/०७८ को बजेट प्रस्तुत गर्दैछु ।

यस महत्वपूर्ण क्षणमा संघीय लोकतान्त्रिक गणतन्त्र प्राप्तिका लागि भएका विभिन्न आन्दोलन एवं क्रान्तिमा शाहदत्त प्राप्त वीर शहिदहरुप्रति श्रद्धासुमन अर्पण गर्दै कोरोना भाइरसका कारण देश तथा विदेशमा ज्यान गुमाउने नेपालीहरुप्रति समेत हार्दिक श्रद्धान्जली व्यक्त गर्दै यस रिब्दीकोट गाउँपालिकाका संक्रमित व्यक्तिहरुका साथै सबैको शीघ्र स्वास्थ्य लाभको कामना गर्दछु ।

नेपालको संविधानको धारा २३२ मा भएको व्यवस्था बमोजिम संघ, प्रदेश र स्थानीय तहबीचको सहकारिता, सहअस्तित्व र समन्वयको सिद्धान्तलाई प्रवर्द्धन गर्दै जनसहभागिता, उत्तरदायित्व र पारदर्शिता सुनिश्चित गरी गुणस्तरीय र दिगो विकास एवं सहज सेवा प्रवाह मार्फत जनतामा गाउँगाउँमा सिंहदरबारको अनुभूति दिलाउनु पर्ने अवसर, दायित्व र चुनौती हामी समक्ष रहेको छ ।

आगामी आ.व.को बजेट तर्जुमा गर्दा मैले मूलतः नेपालको संविधान र कानूनहरु, नेपाल सरकार तथा प्रदेश सरकारको नीति, कार्यक्रम तथा बजेट वक्तव्य, विनियोजन विधेयक, २०७७ को सिद्धान्त र प्राथमिकता, गाउँपालिकाद्वारा निर्मित कानूनहरु, गाउँकार्यपालिकाका निर्णयहरु तथा दीगो विकास लक्ष्यलाई मुख्य आधार बनाएको छु । साथै, विभिन्न क्षेत्रका सरोकारवालाबाट प्राप्त हुन आएका महत्वपूर्ण सुझावलाई समेत बजेट निर्माण गर्दा विशेष ध्यान दिएको छु ।

स्थानीय सरकारको आन्तरिक स्रोत, नेपाल सरकार र प्रदेश सरकारबाट हस्तान्तरित अनुदान तथा राजस्व बाँडफाँडलाई मुल आधार मानी यो बजेट तथा कार्यक्रम तर्जुमा गरेको छु । साथै, यस बजेटमा गाउँपालिकाको आफ्नो क्षेत्राधिकारभित्र कर तथा गैर कर राजस्व परिचालन

र व्यवस्थापनलाई प्राथमिकतामा राखेको छु । चालु आ.व.मा लिएका करका दरहरूलाई नै निरन्तरता दिएको छु ।

अनुत्पादक तथा अनावश्यक खर्च घटाउने, पुँजीगत बजेटको अंश बढाउने र चालु खर्चमा मितव्ययिता ल्याउने गरी बजेट प्रस्ताव गरेकोछु । साथै कार्यक्रमको छनौट, साधन स्रोतको बाँडफाँड र विनियोजनमा देखिने दोहोरोपनलाई न्यूनीकरण गर्न प्रशासनिक तथा प्राविधिक क्षमता,स्रोत तथा विनियोजनका बीचमा सन्तुलन कायम हुने गरी स्रोत व्यवस्थापन गर्ने व्यवस्था मिलाएकोछु ।

अब म आगामी आ.व.को अनुमानित बजेट पेश गर्नु भन्दा पहिले चालु आ.व. मा गाउँपालिकाले सम्पादन गरेका मूख्य मूख्य उपलब्धिहरूलाई यस गरिमामय सभासमक्ष राख्न चाहान्छु ।

- घटना दर्ता प्रणालीलाई थप व्यवस्थित गर्न श्रावणदेखि नै सबै प्रकारका घटना दर्ता अनलाइन प्रणाली मार्फत गर्न शुरु गरिएको छ । राजस्व चुहावट हुन सक्ने सम्भावनाको अन्त्य गर्दै राजस्व आम्दानीलाई पारदर्शी बनाउन कम्प्युटराइज्ड विलिङ सिस्टम लागू गरिएको छ ।
- सेतो घर कार्यक्रम अन्तर्गत खरका छानामुक्त गाउँपालिका घोषणा गर्ने लक्ष्य अनुरूप कुल कुल २२८ घरधुरी खरको छानायुक्त भनी जस्तापाता माग भएकोमा विद्युतीय खरीद प्रक्रियाबाट जस्ता पाता खरीद गरी हालसम्म १६६ घरपरिवारलाई जस्तापाता उपलब्ध गराईसकिएको छ भने अन्य बाँकी घरपरिवारले समेत आवश्यक संरचना तयार गरी लैजाने क्रम जारी छ । जसले गर्दा यही आर्थिक वर्षमा नै खरको छानामुक्त गाउँपालिका घोषणा गर्न सक्ने अवस्थामा पुगेका छौं ।
- अपांगता भएका व्यक्तिहरूले परिचयपत्र समयमा नविकरण नभइ भोग्नु परेको समस्यालाई मध्येनजर गर्दै अपांगता परिचयपत्र वितरण सम्बन्धी कार्यविधि तर्जुमा गरी वडावडा र घरघरमै पुगी अपांगता भएका व्यक्तिहरूलाई परिचयपत्र वितरण सम्पन्न गरिएको छ । यसै आर्थिक वर्षको दोस्रो चौमासिकदेखि लागू हुने गरी ग वर्ग (पहेंलो कार्ड भएका) को अपांगता भएका व्यक्तिहरूलाई मासिक ८०० निर्वाह भत्ता दिन शुरुवात गरिएको छ ।
- उत्पादनमा आधारित अनुदान अन्तर्गत टमाटर उत्पादक किसानलाई दिइदै आएको नगद अनुदानलाई निरन्तरता दिइएको छ, जसले गर्दा यस आर्थिक वर्षमा कृषि व्यवसायतर्फ थप कृषकहरूको आकर्षण बढेको छ । दुधमा प्रति लिटर १ रुपैया नगद अनुदान दिइदै आएकोमा श्रावण महिनादेखि प्रतिलिटर २ रुपैया दिइएको छ । आगामी आ.व.देखि सुन्तला र कागतीमा

समेत उत्पादनमा आधारित नगद अनुदान उपलब्ध गराउन कार्यविधि पारित गरी कार्यान्वयनमा ल्याइएको छ ।

- एक घर एक धाराको नीति अन्तर्गत १ करोड बढी लागतका पालुडमैनादीको पालुडमा चर्पुकधारा लिफ्टड खानेपानी र फेकको सोमहरमा भालुवन लिफ्टड खानेपानी निर्माण सम्पन्न गरी घरघरमा धारा र मिटर जडित स्वच्छ खानेपानीको पहुँच सुनिश्चित गरिएको छ । ढाप लिफ्टड खानेपानी, सौरागैरा लिफ्टड खानेपानी र खोप्चेखोला लिफ्टड खानेपानी आयोजनाहरु निर्माणाधिन रहेका छन् ।
- सेवा प्रवाह र विकास निर्माणमा पारदर्शिता र उत्तरदायित्व अभिवृद्धि गर्ने उद्देश्यले चालू आ.व.देखि चौमासिक सार्वजनिक सुनुवाईको शुरुवात गरिएको छ, जसबाट सेवा प्रवाह र विकास गतिविधि प्रति आमनागरिकको चासो, सरोकार, सहभागिता र अपनत्वमा वृद्धि भएको महशुस भएको छ ।
- कृषि यान्त्रिकीकरण र व्यवसायीकरणका लागि कृषकहरुको मागको आधारमा मिनी टिलर(हाते ट्याक्टर, कम्बाइन्ड मिल, प्लाष्टिक पोखरी तथा प्लाष्टिक टनेल वितरण गरिएको छ
- योजनाबद्ध विकास र गाउँपालिकाको एकीकृत तथ्यांक अद्यावधिक गर्ने उद्देश्यले गाउँपालिकाको प्रोफाइल र आवधिक योजना तर्जुमा कार्य यही आर्थिक वर्षभित्र सम्पन्न हुने चरणमा पुगेको छ ।
- एकल महिलाहरुको सशक्तीकरण, उच्चमसिलता र आत्मनिर्भरताका लागि परालका जुत्ता, बाटेको अगरबत्ती बनाउने जस्ता विभिन्न आयमुलक कार्यक्रमहरु संचालन गरी उत्पादित बस्तुलाई गाउँपालिकाले नै खरीद गरी प्रोत्साहित गर्ने कार्य गरिएको छ ।
- मूख्यमन्त्री ग्रामीण विकास कार्यक्रमलाई आर्थिक रुपले विपन्न र लक्षित वर्गमा केन्द्रित गरी बाखापालन, बंगुरपालन, कुखुरापालन, अदुवा उत्पादन, मौरीको गोलासहितको घर, बोयर बोका वितरण जस्ता आयमुलक कार्यक्रम संचालन गरिएको छ, यसबाट आर्थिक रुपमा आत्मनिर्भरता र व्यवसायिकता प्रवर्द्धनमा सहयोग पुग्ने अपेक्षा लिइएको छ । सँगसँगै निलो र पहेलो कार्ड प्राप्त अपांगता भएका व्यक्तिहरुको निःशुल्क स्वास्थ्य विमा गरिएको छ ।
- वडाहरुसम्म पुग्ने सडकहरुको थप स्तरोन्नति र विस्तार गरी सहज यातायातको सुनिश्चितता एवं उत्पादित कृषिजन्य उत्पादनलाई बजारसम्म पहुँच विस्तार गर्ने उद्देश्यले बतासे-ठिमुरे सडक, बतासे-फेक सडक तथा देउराली-ख्याहा सडकको विस्तार एवं स्तरोन्नति कार्य भइरहेको छ ।

- पूर्ण संस्थागत सुत्केरी भएको गाउँपालिका बनाउने नीति अनुरूप कुसुमखोला र देउरालीलाई पूर्ण संस्थागत सुत्केरी भएको वडा घोषणा गरिएको छ भने अन्य केही वडाहरू घोषणा हुने क्रममा रहेकोमा बन्दाबन्दीका कारण रोकिएको छ ।
- यस आ.व. मा न्यायिक समितिमा हालसम्म १३ वटा मुद्दा दर्ता भएकोमा ९ वटा मुद्दा मिलापत्रमार्फत नै किनारा लगाइएको छ भने ४ वटा मुद्दा प्रक्रियामा रहेका छन् ।
- गाउँपालिकाबाट प्रवाह हुने सेवासुविधा र आवश्यक कागजातका बारेमा नागरिकलाई जानकारी प्रदान गरी छिटोछरितो, सहज र सरल ढंगले सेवा प्रवाह गर्न घरघरमा नागरिक वडापत्र वितरण कार्य प्रारम्भ गरिएको छ ।
- कोरोना भाइरसको संक्रमण रोकथाम र उपचारका लागि आवश्यक प्रबन्ध मिलाइएको छ, हरेक वडावडामा क्वारेन्टिन स्थल तयार गरी भारत लगायत अन्य देशबाट आउने व्यक्तिहरूलाई सुरक्षित र व्यवस्थित रूपमा राखी चेकजाँच पश्चातमात्र घर पठाउने व्यवस्था मिलाइएको छ । देशव्यापी रूपमा कोरोना संक्रमण फैलिएसँगै गाउँपालिका आफैले भिटिएम किट खरीद गरी चेकजाँचको व्यवस्था मिलाएको छ । कोरोना संक्रमण देखिएमा संक्रमितहरूको भरपर्दो उपचारका लागि लुम्बिनी मेडिकल कलेजको आइसोलसेन सेन्टर प्रयोग गर्ने गरी सम्झौता गरिएको छ । .
- कृषकहरूले सहज रूपमा रसायनिक मलखाद प्राप्त गरुन् भन्ने उद्देश्यले सहकारीहरूसँग सहकार्य गरी वडा वडाबाटै माग बमोजिमको मलखाद उपलब्ध गराइएको छ ।
- व्यवसायिकता प्रवर्द्धन गर्न तथा कृषि एवं पशुपालनमा युवाहरूलाई आकर्षित गर्न फर्म सुधार, गोठ सुधार तथा थरी सुधारका लागि नगद अनुदान उपलब्ध गराइएको छ ।
- रिब्दीकोट जलेश्वरमन्दिर क्षेत्रमा थप भौतिक पूर्वाधार र संरचना तयार गरी आकर्षक पर्यटकीय गन्तव्यको रूपमा विकास गरिएको छ ।
- प्रधानमन्त्री रोजगार कार्यक्रम अन्तर्गत आयमुलक वृक्षारोपण, नाली निर्माण, सडक मर्मत जस्ता काममा बेरोजगार जनशक्तिलाई परिचालन गरिएको छ ।
- विपद्मा परेकाहरूको लागि विपद् व्यवस्थापन कोष मार्फत राहतको व्यवस्था गरी हालसम्म कुल २९ घरपरिवारलाई राहत सहायता उपलब्ध गराइएको छ ।
- मुटु रोग, क्यान्सर जस्ता घातक र असाध्य रोगबाट पिडितहरूको लागि आजको मितिसम्म यस आ.व.मा कुल ६१ जनालाई आर्थिक सहायता उपलब्ध गराइएको छ । त्यसै गरी स्वास्थ्य संस्थामा गइ सुत्केरी हुने आमालाई थप अतिरिक्त पोषण भत्ताबापत यस आ.व.मा

हालसम्म ७९ जनालाई १५०० का दरले उपलब्ध गराईएको छ, यसबाट घरमै सुत्केरी हुने अवस्थाको करिब अन्त्य भएको छ ।

उल्लेखित उपलब्धिका बावजुत समाजवादउन्मुख अर्थतन्त्रको निर्माण,भौतिक पूर्वाधारको निर्माण र व्यवस्थापन, आन्तरिक स्रोतको आधारविस्तार,उत्पादनरउत्पादकत्व बृद्धि,आयोजनाको प्राथमिकीकरण, सुशासन प्रवर्द्धन र अन्तरसरकारी समन्वय स्थानीय सरकारको रुपमा हाम्रा प्रमुख चुनौती रहेका छन् ।

गाउँसभा सदस्य ज्युहरु,

अब म आगामी आर्थिक वर्ष २०७७/०७८ को बजेटका उद्देश्य तथा प्राथमिकता प्रस्तुत गर्ने अनुमति चाहान्छु । बजेटका उद्देश्यहरु निम्न बमोजिम रहेको छन् ।

- कोरोना भाइरस(कोभिड-१९) को रोकथाम, नियन्त्रण र उपचारको प्रभावकारी व्यवस्थागर्नु
- जनसहभागिता, उत्तरदायित्व, पारदर्शिता र जवाफदेहिता सुनिश्चित गरी सुलभ र गुणस्तरीय सेवा प्रदान गर्नु
- लोकतन्त्रका लाभहरुको समानुपातिक, समावेशी र न्यायोचित वितरण गर्नु
- स्थानीय सरकारको रुपमा विधायिकी, कार्यकारीणी र न्यायिक अभ्यासलाई संस्थागत गर्नु
- साधन स्रोत, अवसर र क्षमताको विकास तथा उच्चतम उपयोग गरी समृद्ध रिब्दीकोट बनाउनु
- रिब्दीकोटवासी जनताहरुको जीवनस्तरमा सुधार गर्न सामाजिक न्याय र रोजगारीका अवसरहरु प्रदान गरी आर्थिक वृद्धि हासिल गर्नु
- राष्ट्रिय स्तरमा लिइएका आवधिक योजना, प्रदेश सरकारको लक्ष्य र सौँच एवं सरकारका नीति तथा कार्यक्रम एवं दीगो विकास लक्ष्यहरुलाई स्थानीय स्तरदेखि नै सहयोग पुऱ्याउनु
- लैंगिक, अपाङ्गता, सामाजिक समूह, जात आदिका आधारमा गरिने विभेद अन्त्यगरी हिंसामुक्त सभ्य समाजको निर्माण गर्ने

आगामी आर्थिक वर्षको बजेटमा देहायका प्राथमिकताका क्षेत्रहरुतय गरी सोही अनुसार बजेट विनियोजन गरेको छु :-

१.कोभिड-१९ को महामारीबाट जनताको जीवन रक्षा गरी जनजीवनलाई सुरक्षित र सहज बनाई सुरक्षित राख्न क्वारेन्टिन एवं आइसोलेसन व्यवस्थापन,अत्यावश्यक औषधि,स्वास्थ्य सामग्री एवं उपकरणको उपलब्धता,परिक्षणको दायरा विस्तार र उपचारको व्यवस्था मिलाउने ,

२. कृषि,पर्यटन,उद्योग तथा व्यापार,सहकारी,वित्तीय क्षेत्रको विकास मार्फत आर्थिक विकास गर्ने,
३. शिक्षा, स्वास्थ्य, खानेपानी तथा सरसफाई, संस्कृति प्रवर्द्धन, लैङ्गिक समानता तथा सामाजिक समावेशीकरण को विकास मार्फत सामाजिक विकास गर्ने,
४. वन, वातावरण तथा विपद् व्यवस्थापन गर्ने,
५. शासकीय सक्षमताको विकास गरी सुशासन र सदाचार प्रवर्द्धन गर्ने ।

गरिमामय सभाका सदस्यज्युहरु,

अब म चालू आर्थिक वर्ष २०७६।०७७ को आय व्ययको यथार्थ स्थिति प्रस्तुत गर्न चाहान्छु ।

१. चालू आर्थिक वर्ष २०७६।०७७ को जेष्ठ मसान्तसम्ममा यस गाउँपालिकाको लागि संघिय सरकार र प्रदेश सरकारको समानिकरण अनुदान, शसर्त अनुदान, समपुरक अनुदान, राजश्व वाडफाड वाट प्राप्त हुने रकम, संघिय सरकारको विषेश अनुदान,मुख्य मन्त्रि ग्रामिण विकास कार्यक्रम साथै पुर्वाधार विकास कार्यक्रम, विद्यालय क्षेत्र सुधार कार्यक्रम, भोलुङ्गे पुल क्षेत्र कार्यक्रम ,प्रधानमन्त्री रोजगार कार्यक्रम, गरिवसंग विशेश्वर कार्यक्रम, प्रदेश तथा स्थानीय तहमा क्षमता विकास कार्यक्रम, राष्ट्रिय परिचयपत्र तथा पंजिकरण कार्यक्रम र गाउँपालिकाको आन्तरिक आयसमेत गरी कुल रु.४४ करोड ३९ लाख ७ हजार ३ सय ७४ मात्र बजेट प्राप्त भएको जानकारी गराउदछु ।

२. उक्त कुल आम्दानी मध्ये हालसम्मको खर्च रु. ३८ करोड ५६ लाख ४९ हजार ७ सय ८७ रुपैया मात्र भएको छ जुन समग्र बजेटको ८६% खर्च हुन आउँछ । जसमध्ये चालू तर्फ छुट्याइएको बजेटतर्फ जेष्ठ मसान्तसम्ममा ६७.७० प्रतिशत र पुँजीगत खर्च तर्फ छुट्याइएको बजेट मध्ये ५२.७६ प्रतिशत रहेको छ ।

कोरोना भाइरसको कारण २०७६ चैत्र ११ देखी भएको लकडाउनका कारण पुँजीगत खर्चमा सुधार ल्याउन कोशिस गर्दा गर्दै पनि कतिपय ठूला योजनाको कार्य सम्पन्न हुन बाँकी रहेकोले पुँजीगत बजेट खर्च कम देखिन आएको छ । आगामी वर्षदेखि पुँजीगत बजेट खर्च जेठ भित्रै सम्पन्न गर्ने गरी कार्ययोजना बनाई कार्यान्वयन गरिने लक्ष्य लिईएको छ ।

अब म आ.व. २०७७।०७८ को प्रस्तावित आय व्यय अनुमान प्रस्तुत गर्न चाहान्छु ।

आ.व. २०७७/०७८ को प्रस्तावित आय अनुमान :-

आ.व. २०७७।०७८ को लागी रिब्दीकोट गाउँपालिकामा संघिय सरकार तथा प्रदेश सरकारको बजेट मार्फत प्राप्त हुने वित्तीय समानिकरण अनुदान ८ करोड ४८ लाख, संघीय सरकारवाट राजस्व वाडफाड मार्फत ६ करोड ६३ लाख ७० हजार संघिय सरकार विषेश अनुदान रु १ करोड, संघिय सरकार समपुरक अनुदान ४८ लाख , संघिय सरकार सशर्त अनुदान २२ करोड

७४लाख (शिक्षा,स्वास्थ्य,आयुर्वेद,कृषि,पशु,महिला विकास, नविकरणिय उर्जा, प्रधानमन्त्री रोजगार, भोलुंगे पुल र राष्ट्रिय परिचयपत्र तथा पंजिकरण कार्यक्रम सँग सम्बन्धित तोकिएका कार्य सम्पादन गर्नका लागि) प्रदेश तथा स्थानिय तह क्षमता विकास कार्यक्रम **४ लाख**, प्रदेश सरकार वित्तियसमानिकरण **५० लाख ३७ हजार** प्रदेश सरकार राजश्व वाडफाड **४९ लाख ६४ हजार** प्रदेश सरकार लागत सहभागीता समपुरक अनुदान **१ करोड ५० लाख**, मुख्य मन्त्रि ग्रामिण विकास कार्यक्रम **६० लाख**, प्रदेश सरकार सशर्त अनुदान **१ करोड ३० लाख ५० हजार**, गरी संघ र प्रदेशवाट **४४ करोड २० लाख २९ हजार** प्राप्त हुने अनुमान गरेको छु ।

साथै सामाजिक सुरक्षा अनुदान तर्फ **७ करोड ५० लाख** , गरिवसंग विश्वेश्वर कार्यक्रम **४ लाख ५० हजार**, स्थानिय पूर्वाधार विकास साभेदारी कार्यक्रम **१ करोड**, कोष तथा लेखा नियन्त्रक कार्यालय मार्फत सिधै भुक्तानी हुने भएकोले अनुसुचिमा उल्लेख गरिएको छैन।

आन्तरिक आम्दानीका रुपमा संविधानको अनुसुची ८ को एकल अधिकारका क्षेत्रका शीर्षकहरुबाट आगामी आर्थिक वर्ष २०७७/७८ का लागि आन्तरीक आम्दानी र राजश्व वाडफाड घर जग्गा रजिष्ट्रेशन समेत गरी **५३ लाख ५० हजार**, जल विद्युत रोयल्टी **५० लाख** खानी रोयल्टी **१६ लाख** र **७६।७७ को बचत हुने अनुमानित रकम रु.३ करोड** समेत गरी संघीय सरकार , प्रदेश सरकार र राजश्व वाडफाड समेतको **कुल जम्मा ४९ करोड ८३ लाख ७९ हजार** प्राप्त हुने अनुमान गरेको छु ।

श्रद्धेय अध्यक्ष एवं गाँउ सभा सदस्यज्यूहरु,

संघिय सरकार वाट प्राप्त हुने सशर्त अनुदान **२२ करोड ७४ लाख**, प्रदेश सरकार सशर्त अनुदान **१ करोड ३० लाख ५० हजार**, शिक्षा,स्वास्थ्य,आयुर्वेद,कृषि,पशु,महिला विकास,नविकरणिय उर्जा, प्रधानमन्त्री रोजगार, ,भोलुंगे पुल र राष्ट्रिय परिचयपत्र तथा पंजिकरण कार्यक्रम सँग सम्बन्धित तोकिएका कार्य सम्पादन गर्नका लागि) खर्च हुने तथा वडा र गाउँ पालिकाको कार्यालय सञ्चालन र तलव भत्ता लगायतका शिर्षकहरुमा आन्तरीक आय समेत वाट चालु खर्चका लागि **रु ५ करोड ३८ लाख** खर्च हुने र संघिय सरकार विपेश अनुदान **१ करोड**, संघिय सरकार समपुरक अनुदान **४८ लाख** प्रदेश सरकार लागत सहभागिता समपुरक **१ करोड ५० लाख**, ,स्थानिय पुर्वाधार विकास साभेदारी कार्यक्रम **१ करोड**, प्रदेश विशेष कार्यक्रम **५० लाख**, मुख्यमन्त्री ग्रामिण विकास कार्यक्रम **६० लाख**, र वडा तथा गाउँपालिकाको पुँजीगत खर्च का लागि **१४ करोड ८५ लाख २९ हजार** गरि जम्मा पुजिगत खर्च **रु १९ करोड ९३ लाख २९ हजार** विनियोजन गरेको छु ।

१) आफ्नो वडा आफै बनाउँ भन्ने अभियानलाई निरन्तरता दिदै ८ वटा वडाका लागि कुल रु.

५ करोड ३९ लाख बजेट विनियोजन गरेको छु ।

२) कोभिड-१९ को रोकथाम, नियन्त्रण र उपचार एवं भविष्यमा आउन सक्ने विभिन्न महामारीलाई मध्यनजर गर्दै स्वास्थ्य प्रणालीलाई सबल र सुदृढ तुल्याउन आवश्यक जनशक्ति व्यवस्थापन गर्दै स्वास्थ्य क्षेत्रको पूर्वाधार विकास तथा सेवा विस्तारमा जोड दिइने छ । विपद् र त्यसवाट सिर्जित स्वास्थ्य समस्यालाई सम्बोधन गर्न आवश्यक औषधि तथा उपकरणको लागि स्रोतको व्यवस्था गरेको छु । उक्त प्रयोजनका लागि कोरोना कोषमा **रु. ५० लाख** विनियोजन गरेको छु ।

- ३) विभिन्न प्रकोप एवं जोखिमका कारण कृषकहरूले भोग्दै आएको क्षति न्यूनिकरण गरी किसानको लगानी सुनिश्चित गर्न गाउँपालिकाको अनुदानमा अनिवार्य वाली तथा पशु धन विमा गरिदिन रु १२ लाख विनियोजन गरेको छु ।
- ४) विदेशबाट फर्किएका युवा जनशक्तिको सीपको विवरण अद्यावधिक गरी सीप अनुसारको उद्यमका साथै कृषि तथा पशुपालनमा आकर्षित गर्न सहूलियत ऋण तथा ब्याज अनुदान उपलब्ध गराउन रु. ६० लाख विनियोजन गरेको छु ।
- ५) कृषिको यान्त्रिकीकरण, व्यवसायीकरण एवं आधुनिकीकरण गर्दै उत्पादन र उत्पादकत्व वृद्धि गर्न कृषकहरूको माग र आवश्यकता बमोजिम साना कृषि औजार तथा यन्त्र उपकरण उपलब्ध गराउन रु. १७ लाख ५० हजार छुट्टयाएको छु ।
- ६) समयमै रोगको पहिचान र उपचारमा सहयोग पुर्याउन पालुङ मैनादीमा प्रयोगशाला(ल्याब) स्थापना गरी सेवा उपलब्ध गराउन रु. १० लाख विनियोजन गरेको छु । ल्याब सेवाको संचालनबाट फेक, ठिमुरे लगायतका दुर्गम बस्तीका जनता प्रत्यक्ष लाभान्वित हुने विश्वास लिएको छु ।
- ७) प्रदेश सरकारसँगको सहकार्यमा कोभिड-१९ का कारण गाउँ फर्केका कृषकहरूलाई उत्पादन सामाग्रीमा अनुदान दिन रु. २० लाख विनियोजन गरेको छु ।
- ८) रैथाने उत्पादनको प्रवर्द्धन गर्न स्थापना गरिएको कोसेली घरको थप व्यवस्थापनका लागि रु. १० लाख विनियोजन गरेको छु ।
- ९) टमाटर र दुधमा उत्पादनका आधारमा दिइदै आएको नगद अनुदानलाई आगामी आ.व. देखि सुन्तला र कागतीमा समेत विस्तार गरेको छु । सो अनुदानको लागि एकमुष्ट रु. ३० लाख विनियोजन गरेको छु । कृषि उत्पादनको बढोत्तरीमा नगद अनुदान कोसेढुंगा सावित हुने विश्वास लिएको छु ।
- १०) गाउँपालिकाभिन्न रहेका कृषकहरूको पहिचान गरी कृषि क्षेत्रको विकास र विस्तार गर्न एवं कृषि तथा पशुपंछी सम्बन्धी तथ्यांक अद्यावधिक गर्ने उद्देश्यले आगामी वर्ष कृषि गणना गरिने छ । सो को लागि रु. ३ लाख विनियोजन गरेको छु ।
- ११) कृषि उपज तथा कृषिजन्य उत्पादनको भण्डारण एवं खाद्य सुरक्षाका लागि प्रदेश सरकारको समपुरक अनुदान र गाउँपालिकाको लगानी समेतमा पायक पर्ने स्थानमा शित भण्डारको निर्माण गरिने छ । यसका लागि कुल १ करोड विनियोजन गरेको छु ।
- १२) एक घर एक धाराको नीति अनुरूप सम्पूर्ण घरधुरीलाई स्वच्छ खानेपानीको पहुँच सुनिश्चित गर्न भरभरे लिफ्टड खानेपानी, फेकका लागि रु. १ करोड विनियोजन गरेको छु । साथै

- निर्माणाधीन लिफ्ट खानेपानी योजनालाई आगामी आर्थिक वर्षभित्र सम्पन्न गर्ने गरी पर्याप्त बजेट विनियोजन गरेको छु ।
- १३) बतासे-सोमहर-डेढु सडकको स्तरोन्नति र विस्तारका लागि संघीय सरकारको समपुरक अनुदान अन्तर्गत रु ४८ लाख र गाउँपालिकाको ४८ लाख गरी कुल ९६ लाख विनियोजन गरेको छु ।
- १४) विद्यालयहरूको शैक्षिक सुधारका लागि मापदण्डका आधारमा दिइदै आएको अनुदान, परीक्षा संचालन, तथा विविध शैक्षिक गतिविधि संचालनका लागि एकमुष्ट ३५ लाख विनियोजन गरेको छु ।
- १५) बालविकास केन्द्र संचालन नभएका ९ वटा विद्यालयमा बालविकास केन्द्र संचालनका लागि ७ लाख बजेट विनियोजन गरेको छु ।
- १६) गाउँपालिकाभित्रका सम्पूर्ण सामुदायिक विद्यालयहरूमा एकै प्रकारको रंगरोगन गरी एकरूपता कायम गर्न रु. १० लाख विनियोजन गरेको छु ।
- १७) रिब्दीकोट हिल रिंगरोडको अपुरो भाग निर्माण एवं सुधारका लागि रु.५ लाख विनियोजन गरेको छु ।
- १८) सिलांगे-चकल्दी-रजवे हुदै डुम्रे जोड्ने मोटरबाटोका लागि १५ लाख विनियोजन गरेको छु ।
- १९) जातीय विभेद अन्त्य गर्न सहकार्य, क्षमता विकास एवं सहभातृत्वको विकासका साथै विभेद र छुवाछुत विरुद्धको कार्यक्रमका लागि ५ लाख विनियोजन गरेको छु ।
- २०) स्वास्थ्य चौकी तथा आयुर्वेद औषधालयका लागि औषधि खरीदका लागि रु. १० लाख विनियोजन गरेको छु ।
- २१) १ देखि ५ कक्षासम्मका सबै विद्यालयका बालबालिकाहरूको दिवाखाजाका लागि पर्याप्त बजेट विनियोजन विनियोजन गरेको छु, त्यसैगरी महिनावारी स्वच्छता अन्तर्गत सामुदायिक विद्यालयका छात्राहरूलाई निःशुल्क स्यानिटरी प्याडका लागि आवश्यक बजेट व्यवस्थापन गरेको छु ।
- २२) रिब्दीकोट जलेश्वरको पर्यटन पूर्वाधार विकासका लागि प्रदेश सरकार एवं केन्द्र सरकार समेत गरी १७ लाख बजेट व्यवस्थापन गरेको छु ।
- २३) केन्द्र सरकारसँगको सहकार्यमा सुन्तलाजात विरुवा रोपण अभियान कार्यक्रम संचालनका लागि रु. ३१ लाख बजेट विनियोजन गरेको छु ।
- २४) लघु उद्यम विकास कार्यक्रम अन्तर्गत नयाँ लघु उद्यमी सिर्जना गर्ने उद्देश्यले रु. २२ लाख ८० हजार विनियोजन गरेको छु ।

- २५) एक वडा बहु पोखरी कार्यक्रमलाई निरन्तरता दिइ कुल ४ लाख बजेट विनियोजन गरेको छु, बतासे सभा हल निर्माण सम्पन्न गर्न **८ लाख बजेट** व्यवस्था गरेको छु ।
- २६) एकल महिलाको सशक्तिकरण एवं आयआर्जन र क्षमता विकास कार्यक्रमलाई निरन्तरता दिदै **रु ५ लाख** बजेट विनियोजन गरेको छु ।
- २७) सहकारी संस्थाहरुको क्षमता विकास, तालिम तथा लागत साभेदारीमा आयमुलक कार्यक्रम संचालनका लागि **२० लाख** बजेट विनियोजन गरेको छु ।
- २८) आयुर्वेद शिक्षाको विकास, जीवनयापन तथा जीवनशैली सुधार र प्रत्येक वडामा योग प्रशिक्षक तयार गरी योग संचालन गर्न **३ लाख बजेट** विनियोजन गरेको छु ।
- २९) मुटु रोग, क्यान्सर जस्ता घातक र असाध्य रोगबाट पिडित रोगीहरुलाई दिइदै आएको आर्थिक सहायता स्वरुप रु. ६००० दिइदै आएकोमा सो सहायतालाई निरन्तरता दिएको छु, अस्पतालमा सुत्केरी भए बापत सुत्केरी आमालाई दिइदै आएको रु १५०० अतिरिक्त पोषणभत्तालाई समेत निरन्तरता दिएको छु । सो का लागि ८ विनियोजन गरेको छु ।
- ३०) विभिन्न स-साना विकास आयोजनाहरुको सम्बोधन एवं सडक मर्मत संम्भारका लागि एकमुष्ट **५० लाख** विनियोजन गरेको छु ।
- ३१) गाउँपालिकाको आन्तरिक व्यवस्थापनलाई चुस्त, पारदर्शी, व्यवस्थित र प्रविधिमैत्री बनाउन **५ लाख** बजेट विनियोजन गरेको छु ।
- ३२) होमस्टेको थप विकास र विस्तार मार्फत पर्यटन प्रवर्द्धन र रोजगारी सिर्जना गर्ने उद्देश्यले सामुदायिक तथा एकल होमस्टे संचालन तथा व्यवस्थापनका लागि अनुदान प्रदान गर्न रु. **१२ लाख** विनियोजन गरेको छु ।
- ३३) रिब्दीकोट गाउँपालिकाका विकास गतिविधि समेटिएको रेडियो कार्यक्रम उत्पादन, स्थानीय पत्रपत्रिका र रेडियोको विकास र प्रवर्द्धन तथा सार्वजनिक सुनुवाइ समेतका लागि **७ लाख ५० हजार** बजेट विनियोजन गरेको छु ।
- ३४) ८ नं वडा कार्यालय फेकको निर्माणाधिन प्रशासनिक भवन निर्माण सम्पन्न गर्न रु. **१५ लाख** विनियोजन गरेको छु ।
- ३५) संघीय सरकार तथा प्रदेश सरकारसंग ठूला आयोजना निर्माणमा सहकार्यका लागि म्याचिंग फण्ड स्वरुप रु. **२ करोड** विनियोजन गरेको छु जसबाट महत्वपूर्ण सडक तथा अन्य पूर्वाधारहरु निर्माण भई समृद्ध रिब्दीकोट निर्माण गर्ने अभियानमा टेवा पुग्ने विश्वास लिएको छु ।
- ३६) न्यायिक समितिका पदाधिकारीको क्षमता विकास तथा व्यवस्थित न्यायिक इजलास निर्माणका लागि रु. **१० लाख** बजेट विनियोजन गरेको छु ।

- ३७) खानेपानी आयोजनाहरूको मर्मत सम्भार एवं दिगोपनाको लागि सम्बन्धित उपभोक्ता समितिहरूलाई मर्मत सम्भार तालिमको लागि रु ३ लाख विनियोजन गरेको छु ।
- ३८) प्रधानमन्त्री रोजगार कार्यक्रम तथा मुख्यमन्त्री गामीण विकास कार्यक्रमलाई सबै वडामा आवश्यकताको आधारमा रोजगारी प्रदान गर्न तथा आयमुलक र उत्पादनमुलक क्षेत्रमा परिचालन गर्नको लागि १ करोड १२ लाख विनियोजन गरेको छु।
- ३९) वतासे-रिब्दीकोट-छतिवन मोटरबाटोका लागि ५ लाख विनियोजन गरेको छु ।
- ४०) नैटोला-घोर्लिखर्क जोड्ने सडकका लागि ५ लाख, लघुवा-देउराली-मैनादी सडकका लागि ५ लाख, पालुङ-जेमरतुङ-लुम्बास सडकका लागि ५ लाख, सिलाङथोक-ओखलढुंगा सडकका लागि ३ लाख गरी कुल १८ लाख विनियोजन गरेको छु ।
- ४१) ख्याहा-सातमुरे सडक विस्तारका लागि रु. १० लाख विनियोजन गरेको छु ।
- ४२) सुन्तला क्षेत्रमा सिंचाइ सुविधा उपलब्ध गराउने उद्देश्यले रु. ५ लाख विनियोजन गरेको छु ।
- ४३) हार्थोक बजार तथा वतासे बजार व्यवस्थापनका लागि एकमुष्ट रु. ५ लाख बजेट विनियोजन गरेको छु ।
- ४४) ग वर्गको अपांगता परिचयपत्र भएका व्यक्तिहरूलाई निर्वाह भत्ता स्वरुप रु. ८०० दिइदै आएकोमा सो को निरन्तरता दिन एकमुष्ट रु. १४ लाख विनियोजन गरेको छु ।
- ४५) सार्वजनिक सेवा प्रवाहलाई पारदर्शी, जनउत्तरदायी र जनमुखी बनाउँदै सुशासन प्रवर्द्धनका लागि आवश्यक बजेटको व्यवस्था गरेको छु ।
- ४६) पेलाचौर आर्यफान विद्यालय सम्म जाने मोटरबाटोको लागि रु ४ लाख विनियोजन गरेको छु।
- ४७) खेलकुद क्षेत्रको विकास, खेलमैदान सुधार तथा गाउँपालिका स्तरीय खेलकुद संचालनका लागि एकमुष्ट रु ८ लाख छुट्याएको छु ।
- ४८) संस्कृति संरक्षण एवं प्रवर्द्धन गर्न भैरवस्थानमा सांस्कृतिक महोत्सव एवं गाउँपालिकामा संचालन हुने विभिन्न धर्म संस्कृतिका मेला महोत्सवका लागि रु. ५ लाख विनियोजन गरेको छु ।
- ४९) ढोलीपोखरा-मसुरे-बन्दीपोखरा सडक विस्तारका लागि रु. ५ लाख विनियोजन गरेको छु ।
- ५०) धुस्तुङ बर्थिङ सेन्टर निर्माणका लागि रु. १० लाख विनियोजन गरेको छु ।
- ५१) सामुदायिक स्वास्थ्य इकाइ पेलाचौर निर्माणका लागि रु. १० लाख विनियोजन गरेको छु ।
- ५२) कोरोना महामारी नियन्त्रणको अग्रमोर्चामा खटिएका स्वास्थ्यकर्मीको प्रोत्साहन तथा स्वास्थ्य विमा का लागि रु. १० लाख विनियोजन गरेको छु ।

- ४६) गाउँपालिकाभित्रका व्यापारिक र व्यवसायिक प्रकृतिका मनोरंजनका महोत्सव, उत्सव तथा मेला आदिमा मनोरंजन करको व्यवस्था मिलाइने छ ।
- ४७) गाउँपालिकाभित्र घर नक्सा पास प्रक्रियालाई वि.सं २०७७ साल श्रावण १ गते देखि लागू गरिने छ, पुराना घरहरुको अभिलेखीकरण समेत शुरु गरिने छ ।
- ४८) गाउँपालिका क्षेत्रभित्र व्यापार, व्यवसाय वा सेवामा पुँजीगत लगानी र आर्थिक कारोबारको आधारमा व्यवसाय दर्ता गर्न प्रोत्साहित गरी व्यवसाय करको दायरामा ल्याइने छ ।
- ४९) चालु आर्थिक वर्षको हालसम्मको आयव्ययको विवरण र आगामी आर्थिक वर्षका लागि क्षेत्रगत र शीर्षकगत रूपमा विनियोजित अनुमानित बजेट अनुसूचीमा उल्लेख गरेको छ ।

आगामी आ.व.का लागि प्रस्तावित करको दर समेटिएको आर्थिक विधेयक, २०७७ यसै साथ प्रस्तुत गरेको छ । विनियोजन विधेयक समेत अनुमोदनका लागि यसैसाथ प्रस्तुत गरेको छ । प्रस्तुत विधेयकहरुमाथि थप छलफल गरी पारित गरिदिनु हुने छ भन्ने विश्वास लिएको छ ।

गाउँसभाका सदस्यज्यूहरु,

चालु आर्थिक वर्षको हालसम्मको आय व्ययको यथार्थ विवरण, आगामी आर्थिक वर्षको बजेटको क्षेत्रगत र शीर्षकगत अनुमानित विवरण अनुसूचीहरुमा उल्लेख गरेको छ । यसका साथै आर्थिक ऐन र विनियोजन ऐन सम्बन्धी विधेयकहरु यसैसाथ अनुमोदनका लागि पेश गरेको छ । बजेटमाथि गहन छलफल गरी पारित गरिदिनुहुने छ भन्ने विश्वास लिएको छ ।

अन्त्यमा,

कोभिड १९ को महामारी नियन्त्रण एवं रोकथाम र उपचारमा सहयोग गर्नुहुने सम्पूर्णमा हार्दिक आभार व्यक्त गर्दछु । सम्भावित जोखिम रोकन अग्रमोर्चामा खटिने स्वास्थ्यकर्मी, जनप्रतिनिधि, कर्मचारीहरु प्रति विशेष धन्यवाद व्यक्त गर्दछु । यस अभियानमा राजनीतिक दलहरुको सहयोग प्रशंसायोग्य छ । म राजनीतिक दलहरु लगायत नागरिक समाज, बुद्धिजीवी लगायत आम रिब्दीकोटवासीप्रति हार्दिक कृतज्ञता व्यक्त गर्दछु । यस आ.व. २०७७/०७८ को बजेट तर्जुमा गर्ने प्रक्रियामा महत्वपूर्ण सल्लाह सुभाब र सहयोग प्रदान गर्नुहुने गाउँपालिकाका अध्यक्षज्यू, गाउँसभाका सम्पूर्ण पदाधिकारीज्यूहरु, राजनीतिक दलका प्रतिनिधिज्यूहरु, विभिन्न क्षेत्रका विषय विज्ञहरु, संघसंस्थाका प्रतिनिधिज्यूहरु, नागरिक समाज, पत्रकार जगत, प्रमुख प्रशासकीय अधिकृत लगायत सम्पूर्ण कर्मचारीहरु र आम गाउँपालिकावासीहरुमा हार्दिक आभार तथा धन्यवाद ज्ञापन गर्दै प्रस्तुत बजेटको सफल कार्यान्वयनमार्फत **समृद्ध रिब्दीकोट : खुसी रिब्दीकोटवासी** को लक्ष्य हासिल गर्न यहाँहरुको निरन्तर साथ, सहयोग र सहकार्यको अपेक्षा गर्दछु ॥**धन्यवाद ।**

अनुसूचीहरु

अनुसूची -१

आ.व.२०७६।०७७ मा कर, शुल्क, दस्तुर बाट प्राप्त हुने अनुमानित आय विवरण

क्र.सं.	विवरण	प्राप्त हुने अनुमानित आम्दानी	कैफियत
१	सम्पत्ति कर	१२ लाख	
२	घर बहाल कर	१ लाख	
३	कवाडी कर	१ लाख	
४	विज्ञापन कर	१० हजार	
५	बहाल विरौटी कर	५ हजार	
६	पशुचौपाया निकासी	१० हजार	
७	व्यवसाय दर्ता/ नविकरण शुल्क	२ लाख	
८	पार्किङ शुल्क	१५ हजार	
९	सिफारिस दस्तुर/अन्य दस्तुर	५ लाख	
१०	हैसियत प्रमाणित दस्तुर	५० हजार	
११	इजाजत दर्ता तथा नविकरण शुल्क	१ लाख	
१२	वातावरणिय प्रदुषण शुल्क	५ लाख	
१३	निजि ढुंगा निकासी	१ लाख ५० हजार	
१४	गिट्ट,वालुवा,मिस्कट	५ लाख	
१५	घरजग्गारजिष्टेशन दस्तुर(राजश्व बाडंफाड)	१० लाख १० हजार	
१६	घर नक्सा पास दस्तुर	८ लाख	
१७	प्राविधिक हरुको Office Attachment	१ लाख	
	जम्मा रु.	५३ लाख ५० हजार	

अनुसूची २

आ.व. २०७७/०७८ को लागि प्रस्तावित आय ब्यय विवरण

सि.न	प्रस्तावित आय विवरण	रकम रु.	प्रस्तावित ब्यय विवरण	रकम रु.
१	संघीय सरकार वित्तीय समानीकरण अनुदान	८४,८००,०००।००	गा.पा. स्तरिय पूजिगत खर्च	९,६०,२९,०००।००
२	प्रदेशसरकार वित्तीय समानीकरण अनुदान	५,०३७,०००।००	वडा स्तरिय पूजिगत खर्च	५,९०,००,०००।००
३	संघीय सरकार राजश्व बाण्डफाण्ड	६६,३७०,०००।००	फर्निचर फिक्स्चर,मेशिनरी औजार तथा सवारी साधन	९,५००,०००।००
४	प्रदेश सरकार राजश्व बाण्डफाण्ड	४,९६४,०००।००	वडा स्तरिय चालू खर्च	२,९००,०००।००
५	आन्तरिक आय	५,३५०,०००।००	प्रशासनिक खर्च तलव भत्ता तथा कार्यालय संचालन	४९,९५०,०००।००
६	जल विद्युत रोयल्टी	५,०००,०००।००	पदाधिकारी सुविधा	९०,५५०,०००।००
७	खानी रोयल्टी	९,६००,०००।००		
८	आ.व. ०७६।७७ को बाकी हुने अनुमान	३०,०००,०००।००		
	जम्मा	२०२,३२९,०००।००		२०२,३२९,०००।००
९	संघीयसरकार शसर्त अनुदान	२२७,४००,०००।००	शिक्षा,स्वास्थ्य,पंजिकरण,प्रधानमन्त्री रोजगार,महिलाविकास,कृषि,पशुको तलव भत्ता तथा लघु उद्यमविकास,नविकरणिय उर्जा,पर्यटन प्रवर्धन	२२७,४००,०००।००
१०	संघीय सरकार विशेष अनुदान	९०,०००,०००।००	भरभरे कूडेले लिफ्ट खानेपानी	९०,०००,०००।००
११	संघीयसरकार समपूरक(लागत सहभागिता)	४,८००,०००।००	वतासे फेक डेड्डे सडक विस्तार तथा स्तरोन्नति	४,८००,०००।००
१२	प्रदेशसरकार शसर्तअनुदान(सांसद कार्यक्रम समेत)	९३,०५०,०००।००	कोभिड प्रभावित किसान,कृषि पशुपंछी प्राविधिक,एक स्थानीयतह एक उत्पादन,कोशेलि घर तथा खानेपानी,मोटरवाटो शिक्षा,स्वास्थ्य कृषि समेत	९३,०५०,०००।००
१३	प्रदेशसरकार समपूरक (लागत सहभागिता)	९५,०००,०००।००	खाद्यान्न सुरक्षा भण्डार,नर्सरी केन्द्र तथा दूध डेरी संचालन	९५,०००,०००।००
१४	मुख्य मन्त्री ग्रामिण विकास कार्यक्रम	६,०००,०००।००	जिल्ला समन्वय समितिको बैठकको निर्णय अनुसार	६,०००,०००।००
१५	प्रदेश सरकार विशेष अनुदान	५,०००,०००।००	बहुउध्देशीय सभाहल निर्माण	५,०००,०००।००
१८	प्रदेश तथा स्थानीय तह क्षमता विकास	४००,०००।००	सुचना प्रविधि अधिकृतको तलव भत्ता	४००,०००।००
	जम्मा	२८९६५०००।००	जम्मा	२८९६५०००।००
	कूल जम्मा	४८३९७९०००।००	कूल जम्मा	४८३९७९०००।००

अनुसूची ३

आ.व. २०७७/०७८ को लागि प्रस्तावित खर्च विवरण

सि.नं.	विवरण	विनियोजित रकम	कैफियत
१	तलव,भत्ता,पोशाक	२५,०००,०००।००	स्थायी,अस्थायी,करार कर्मचारीहरु सवै
२	महङ्गी भत्ता	७५०,०००।००	
३	बैठक,भत्ता मुल्यङ्कन समेत	१००,०००।००	
४	पानीधारा विजुली	४००,०००।००	
५	संचार महशूल	५००,०००।००	
६	सेवा परामर्श	५००,०००।००	
७	भाडा (घरभाडा तथा गाडीभाडा)	७००,०००।००	
८	सवारी इन्धन	१,०००,०००।००	
९	मर्मत तथा संचालन खर्च	१,२००,०००।००	
१०	कार्यालय संचालन खर्च	२,०००,०००।००	
११	पत्र पत्रिका तथा संचार क्षेत्र सहयोग	७५०,०००।००	
१२	इनधन अन्य प्रयोजन	१००,०००।००	
१३	गाउँ सभा संचालन खर्च	५००,०००।००	
१४	उपभोक्ता समिति तालीम गोष्ठी	३००,०००।००	उपभोक्ता समिति
१५	अध्ययन अवलोकन भ्रमण	५००,०००।००	
१६	अनुगमन मूल्याङ्कन	५००,०००।००	
१७	भ्रमणखर्च तथा सरुवा भ्रमण खर्च	२,०००,०००।००	
१८	विविध खर्च	२,०००,०००।००	
१९	पदाधिकारी सूविधा	८,४७८,०००।००	पत्रपत्रिका,सवारी इन्धन,संचार,यातायात अतिथि सत्कार,मर्मत,चाडपर्व खर्च, दै.भ.भत्ता बैठकभत्ता , विशेष कार्यसूविधा समेत
२०	पदाधिकारी चाडपर्व खर्च	३७२,०००।००	
२१	बैठकभत्ता	७००,०००।००	
२२	पदाधिकारी दै.भ.भत्ता	५००,०००।००	
२३	पदाधिकारी इनधन	५००,०००।००	
२४	वडा कार्यालयहरुको प्रशासनिक खर्च	२,१००,०००।००	
	जम्मा	५१,४५०,०००।००	

अनुसूची ५

चालु आ.व. ०७५।०७६ मा वडागत रुपमा विनियोजित बजेटको हालसम्मको खर्च प्रगति

क्र.स.	वडा	खर्च प्रतिशत	कैफियत
१	१	७४.१३	
२	२	९३.२४	
३	३	९०.८४	
४	४	७६	
५	५	९९.९३	
६	६	९२.८८	
७	७	९६.७९	
८	८	८०.१९	

अनुसूची ६

आ.व. ०७६।०७७ का लागि क्षेत्रगत विनियोजित बजेट विवरण

क्र.स.	क्षेत्र	बजेट(सशर्त)संघिय तथा प्रदेश	बजेट गा.पा.	जम्मा	कैफियत
१	कृषि/पशु	२१६५००००।००	२५३५००००।००		
२	शिक्षा	१५९०००००।००	५२०००००।००		
३	स्वास्थ्य	४५४०००००।००	६६०००००।००		
४	पर्यटन प्रवर्द्धन	७०००००।००	१००००००		
५	युवा खेलकुद	१०००००।००	४१०००००		
६	लघु उद्यम	२२८००००।००	१५०००००		
८	खानेपानी	२००००००।००	५३,००,०००		
९	सडक तथा पूर्वाधार विकास	१५४०००००।००	५३००००००।००		
	लक्षित समुह		३२०००००		

